


# Qawwas il-watar

Manoel Pirotta  
manoel.pirotta@um.edu.mt

Astratt: Qawwas il-watar huwa l-isem ta' waħda minn serje ta' taħditiet animati fis-**Sensiela Serati Mużikali**. L-għan tagħhom hu li jedukaw lill-qarrej biex tagħraf tapprezza aħjar l-arti mużikali fil-forom kollha tagħha. Din it-tielet serata kienet saret go Każin tal-Banda nhar il-Ħamis 5 ta' Diċembru 2002. Fiha nġhatat ħarsa twila u mifruxa ta' kif twieled u żviluppa l-vjolin, u l-ewwel dehra tiegħu fl-Italja fl-ewwel nofs tas-seklu sittax. Biex l-udjenza setgħet tifhem u tapprezza aħjar, żewġ studenti tal-akkademja fi ħdan l-istess Banda, Matthias Azzopardi u Gian-Paul Gauci, sammgħulna l-hoss tal-vjolin billi daqqewlna xi xogħlijiet magħrufin ta' kompożituri rinomati. Min-naħa tiegħu, il-kitarrista Ruben Muscat kien tana biċċtejn xogħol fuq il-kitarra klassika. Sar ukoll qari ta' żewġ poeziji minn Ronald Briffa, "Il-vjolin marid" (Rużar Briffa), u "Biex tifhem il-vjolini" (Mario Azzopardi). Is-serata kellha direzzjoni artistika u preżentazzjoni tiegħi.


Kliem muftieħ: Rebekk, Vjol, Vjolin, Vjola, Vjolinċell, Kuntrabaxx, Nani, Carabott, Camilleri, Fiamingo, Cirillo, Pace, Grech, Lauri, Għaqda Mużikali Sant' Anna Wied il-Għajn, Soċjetà Mużikali San Ġużeppe Hamrun.



**DAHLA:** Meta l-bniedem beda jikkaċċja l-animali vvinta il-qaws. Tgħidx kemm kien jiġri għal urajhom bit-tama li xi darba jolqot wiehed minnhom bil-vleġġa u jagħmel ikla tajba minnu! Darba fost l-oħrajn ikun qed jikkaċċja ma' sieħbu u kull darba li jiġi biex jispara, iċ-ċerv jaħrablu minn taħt il-mira. Damu jiġru warajh qatigħ u l-imsaren ma waqfux jgergru! F'ħin bla waqt, wiehed minnhom jiftillu jqieghed il-tarf tal-qaws ma' ħalqu, u bil-ponta ta' sebġu qaras il-watar. U bla ma jaf kif ħareġ ħoss ta' tvenvin li bħalu qatt ma kien sema' qabel! Iċ-ċerv, għal dan il-hoss mhux tas-soltu, waqaf zobtu u dar iħares ċass lejhom bħal donnu maħkum minn xi seħer. U kif kien hekk iċċassat, il-kaċċatur l-ieħor fajjarlu żewġ tiri kif imiss!

L-istorja ta' kif imbagħad żviluppa l-vjolin ħadd ma jafha sewwa. Li nafu żgur huwa li, fiż-żmenijiet tan-nofs ġa kien hemm varjetà sħiħa u wiesa' ta' strumenti tal-korda. L-aktar importanti fosthom, u li l-vjolin jista' jingħad li huwa ġej minnhom, huma:

**IR-REBEKK:** strument mużikali li, b'xi mod jew ieħor, għandu mill-vjolin imma ġej f'forma ta' lanġasa u jindaqq b'ark fuq tliet kordi. Dan l-istrument antik jaf l-origini tiegħu fi żmien il-Medjuevu. X'aktarx hu invenzjoni Għarabija li kien introdott fi Spanja, u wara f'pajjiżi oħra Ewropej. Fil-fatt, l-isem ġej minn *rebab* (li għandu forma kwadra u ġej għal ponta fin-naħa t'isfel) strument li kien maħdum minn biċċa għuda waħda li tiffirma ż-żaqq u l-għonq tal-istrument (u jindaqq b'ark fuq żewġt iwtar). Jidher li r-rebekk ma baqax jintuza fil-forma originali tiegħu wara ż-żmien tar-Rinaxximent.<sup>1</sup> Kien jeżisti wkoll ir-rebekkin, li f'dal-każ, la qed nirreferu għal xi berrina, trapan, jew golja żgħira, u lanqas għal dik il-ħuta li tixbah lir-*rajja*, magħrufa wkoll bħala *pixxivjolin*<sup>2</sup>, imma sempliċiment għal rebekk żgħir! (L-istampa tax-xellug turi r-Rebab tal-Għarabja, filwaqt li dik tal-lemin turi ġukulier, jew ġuklar<sup>3</sup>, idoqq ir-rebekk medjevali.)



<sup>1</sup> Ara x'Int Tgħid, Gossarju Enciklopediku ta' Termini Storici – Toponimi – Qwiel u Idjomi – Tradizzjonijiet maltin – Kurżitajiet oħra ta' Martin Morana – Best Print 2012. Ir-rebekk kellu tliet kordi, u mhux waħda, kif jgħid l-awtur fil-ktieb tiegħu.

<sup>2</sup> Wiehed jinnota wkoll hawnhekk, li l-kelma *vjolin* tiffirma parti mill-isem tal-ħuta. Hemm ukoll mbagħad, il-*pixxitrumbetta*, ħuta żgħira fiha biss daqs 15-il ċm., imsejha wkoll *minfah/bassasa*!

**IL-VJOL** (bl-Ingliż, *Viol*): wiehed minn familja shiħa ta' strumenti muzikali li kienu jindaqqu bl-ark fuq sitt-iwtar, u bil-manku tiegħu mmarkat bit-tasti biex jirregola l-għafsa tas-swaba'. Ghalkemm bhala strument ġie żviluppat fil-medjuevu, xorta waħda kien jintuża l-aktar fil-perjodu Rinaxximentali u dak Barokk. U peress li kien hemm familja shiħa minnhom dawn, u ta' daqsijiet differenti, ħafna jqisuh li huwa l-antenat tal-vjolin. Dan minkejja l-fatt li, hemm xi affarijiet li huma strutturalment differenti bejn iż-żewġ strumenti, bħal ngħidu aħna, il-vjol aktar ġej f'forma ta' ottu (8), u dahru huwa ċatt u mhux ibbuzzat bħal tal-vjolin.



Tajjeb li ngħidu wkoll li, il-vjolin, kif nafuh illum, deher għall-ewwel darba fl-Italja fl-ewwel nofs tas-seklu sittax. Sa dak iż-żmien, il-vjol kien għadu l-aktar strument popolari tal-korda. Madankollu, il-familja tal-vjol ma kellha x'taqsam xejn ma' dik tal-vjolin. Tant hu hekk li, kien hemm żmien fejn dawn it-tnejn kienu jdoqqu spalla ma' spalla. Imma l-vjolin ma damx ma rebaħ fuq il-vjol peress li kellu aktar heffa fid-daqq tan-noti. Dan minbarra li kellu aktar saħħa fit-ton, jew kontroll/manipulazzjoni tal-lehen, kien jaf jibrilla, u kellu firxa aktar wiesgħa f'dik li hija espressjoni. Minħabba f'hekk, il-vjol għeb mix-xena u ma reġax deher aktar. Dan aktar u aktar wara li familji ta' lutiera magħrufin bħalma huma, Stradivari, Guarneri, u Armati, komplew jipperfezzjonaw fuq il-binja u l-hoss tal-vjolin fiż-żewġ sekli li ġew wara.

**BIEX TQAWWAS IL-WATAR:** Ibda biex, il-vjolin irid jinżamm b'mod orriżontali taħt il-geddum u jigi jserrah fuq l-ispalla x-xellugija. Jista' jindaqq b'żewġ modi differenti: (a) billi tmexxi l-arkett, jew il-qwajjes (jew qaws żgħir) għal fuq watar jew aktar. Meta tagħmel dan, bħal tvenvin żgħir jgħaddi mill-iskannell dritt għal gol-qafas imbewwaq tal-istrument (għax zaqq il-vjolin minn ġewwa tkun battala). Dan, fih innifsu, jibda jivvibra u jipproduċi hoss. Dan il-hoss min-naħa tiegħu mbagħad johroġ minn fomm il-vjolin permezz ta' żewġ toqbiet tawwalin li jkun hemm fuq sider il-vjolin. Dawn it-toqbiet, li jkunu ġejjin f'forma ta' *effe*, iservu wkoll ta' tiżżina ġeometrika peress li waħda mill-effijiet tkun qed thares bil-maqlub tal-oħra u b'hekk tinholoq simetrija; (b) billi toqros il-watar jew aktar bil-ponta ta' subgħek il-werrej u fl-istess hin kemm kemm tiġbidha. Dan id-daqq bil-qris, bit-Taljan insejhulu *pizzicato* (pizzikat, jew qris bis-swaba'). Bħala eżempji muzikali sbieħ f'moħħi jiġu mill-ewwel il-*Pizzicato Polka* Op. 449 ta' Johann Strauss II, jew il-*Pizzicato* għal orkestra tal-korda tal-kompożitur prolifiku Malti, Carmelo Pace.



**L-ARKETT** jew il-**QWAIJES**: dan ikun magħmul minn stikka mdaqqsqa tal-injam b'saħħtu u allura jista' jiltewa bla taħbit ta' xejn. Il-*Pernambuco* jew *snake-wood* huma biss żewġ tipi ta' njam li jintużaw għall-arkett (jew qwajjes) u li iżda jinstabu biss fl-Amerka t'Isfel. Mal-arkett (jew qwajjes) jehlu mal-mitejn xagħra ta' denb iż-żiemel! Dawn jiġu stirati billi ddawwar il-vit li jkun hemm fuq in-naħa ta' l-għarqub tiegħu. Parir żgħir huwa li, meta ma tkunx qed tużah, holl il-vit biex ix-xagħar jintreħa xi ftit u allura ma jibqax stirat il-hin kollu. B'hekk ix-xagħar ma jiġrilux ħsara bla bżonn. Ix-xagħar ikollu bżonn ukoll lagħqa raża biex jiġi jwaħħal, halli meta tmexxi għal fuq il-watar, jaqbad miegħu u jimbottah lejn naħa waħda. Il-watar min-naħa tiegħu jinheles minnufih biex jerga' jinqabad mill-ġdid f'anqas minn sekonda. Dan il-proċess jibqa' jirrepeti ruħu sakemm il-watar jibda jvenven u b'hekk jipproduċi hoss. M'għandniex xi ngħidu, għad-daqs żgħir tal-vjolin, l-iwtar ikunu rqaq u qosra. In-noti differenti jinkisbu billi tinfes fuq it-tastiera bis-swaba'. Il-vjolin għandu hila wkoll jinfes minn żewġ sa tliet noti fl-istess hin. Imma biex jinfes erbgha f'daqqa irid l-ewwel iqawwas it-tnejn ta' taħt

<sup>3</sup> Joseph Vella Bondin, fil-ktieb tiegħu 'Il-Muzika ta' Malta sal-aħħar tas-Seklu Tmintax', pġ. 34, jagħti l-kelma *jokulatori* bħala "artisti professjonali tal-epoka li kienu jmorru fejn jissejhu biex ikantaw u jdoqqu, jagħmlu l-kuntrambajsi u l-bużullotti, u mbagħad imexxu ż-żfin li normalment kien jikkonkludi s-serata." Fost l-istrumenti li kienu jużaw kien hemm ukoll il-vjol.

u, b'heffa liema bhala, jghaddi mill-ewwel ghat-tnejn ta' fuq. Dan jigri minhabba li, il-kurvatura ta' l-iskannell (jew moxt) izzomm lill-arkett (jew qwajjes) milli jmisshom l-erbgha f'daqqa.


**IL-FAMILJA TAL-VJOLIN:** Din il-familja tigbor fiha erba' strumenti li, ghalkemm tal-istess ghamla, huma ta' daqs differenti minn xulxin, u li koll jaghmlu uzu minn sett ta' erbat iwtar (jew kordi), u li jistghu jindaqqu kemm bl-arkett (jew qwajjes), jonkella bis-swaba' (pizzikat). Iż-żghir fosthom huwa l-**VJOLIN** li, minhabba d-daqs żghir tieghu, ghandu l-aktar timbru gholi. Warajh jigi l-**VJOLA**, li hu kemmxejn akbar minn ta' qablu u allura leħnu jaf ikun aktar kiebi. Imbagħad jigi l-**VJOLINĊELL** li, fid-daqs tieghu hu bil-wisq akbar mill-vjola u jintona ruħu ottava taħtu. Minhabba f'hekk ukoll, in-noti tieghu jistghu jkunu ibjex bhala hoss. Il-kbir fosthom huwa l-**KUNTRABAXX**, li jerga' huwa hafna akbar mill-vjolinċell u ghandu iwtar (jew kordi) il-vera hoxnin. Hemm strumenti oħra hekk imsejha tal-korda, bħalma huma l-arpa u l-kitarra, imma li posthom mhux f'din il-familja peress li ma jindaqqux bl-arkett (jew qwajjes) imma bis-swaba' biss. Dawn, u strumenti oħrajn li ma jaqghu taħt l-ebda wahda mill-erba' familji li s'issa laqqajtkom magħhom, jigi fieri dawk l-istrumenti tal-injam, tar-ram, tal-perkussjoni, u din tal-korda, ser inkun qed nitkellem dwarhom f'xi edizzjoni oħra.



**IL-VJOLIN:** (il-kelma hija diminuttiv ta' vjol żghir) ghandu erba' kordi (jew iwtar, pl. ta' water) tal-metall jew najlon, li dari kienu jsiru mill-imsaren ta' qattus! Qabel ma wiehed jibda jirfes in-noti fuq il-vjolin, dawn iridu jikkurdaw ruħhom minn qabel kif ġej: is-SOL (IV) u r-RE (III) ta' taħt il-pentagramma, u l-LA (II) u l-MI (I) tat-tieni u r-raba' spazju rispettivament. L-iwtar (jew kordi) l-ewwel iridu jghaddu minn ġo marbat li jkun hemm fuq in-naħa t'isfel tal-vjolin, imbagħad jghaddu għal fuq l-iskannell (jew pont żghir tal-injam f'forma ta' moxt), jghaddu minn fuq it-tastiera (jew mirfes), u jaslu sal-iskroll (jew delu) li jkun hemm fin-naħa ta' fuq tal-vjolin. L-iwtar (jew kordi) mbagħad, jintrabtu permezz tal-utied – imsiemer tal-ghuda forma ta' mfejtah, biex dak li jkun jkun jista' jistirahom, u jibqa' jrassas fihom


sakemm jara li l-erba' li huma qedin intunati fi kwinti perfetti kif support. L-iskannell iżomm il-kordi mgħolljin 'l fuq bla ma jmissu ma' zaqq il-vjolin u fl-istess waqt jithallew ivenvnu bla xkiel ta' xejn. Il-wiċċ tal-vjolin ikun x'aktarx ta' l-arżnu u l-bqija tieghu tas-sikamoru. Huwa jinghata passata verniċ sabiex, minbarra li jibqa' jleqq, jibqa' wkoll priservat. Dan jista' jwassal ukoll biex il-hoss tieghu mhux biss jisbieh, imma wkoll jibrilla aktar f'dak li hu timbru.

**IL-VJOLA:** hawnhekk mhux qed nirreferu għal dik ix-xitla komuni/salvaġġa bi fjuri mżewqin, xi drabi bojod, li twarrad fi Frar, jonkella għal dak il-lewn ikħal dagħmi, lelà skur, jew blu mħallat bl-aħmar, imma għal għal dak l-istrument tal-korda kemm kemm akbar mill-vjolin. F'dak li hu lehen imbagħad, il-vjola huwa aktar fond minn tal-vjolin u xoghlu huwa aktarx li jakkumpanja xi melodija. Qabel ma jibda jirfes in-noti fuq it-tastiera, il-vjolist ikun irid l-ewwel jintona l-iwtar kif ġej fil-kjavi tal-kuntralt kif ġej: DO (IV) ta' taħt il-pentagramma, is-SOL (III) u r-RE (II) fl-ewwel u t-tielet spazju rispettivament, u l-LA (I) fl-ewwel spazja li jigi ezatt barra fin-naħa ta' fuq tal-pentagramma. Tajjeb ngħidu hawnhekk li, mit-tielet sal-ewwel korda għandhom mill-istess grad ta' ton tal-vjolin.



**IL-VJOLINĊELL:** bhala strument ġieli jhalltuh mar-rebikk. Dan jerga' jkun hafna ikbar minn vjola u għal din ir-raġuni huwa aktar goff meta tiġi biex iġġorru minn post għall-iehor. Jindaqq minn bilqieghda u mwaqqaf bejn l-irkupptejn. Fil-qiegh jkollu bħal virga tal-hadid ġejja għall-ponta hierġa minn ġo fih biex meta sserrħu mal-art dan ma jizloqlokx waqt li tkun qed thanxar fuqu. Il-vjolinċell jikkordu ruħu l-istess bħall-vjola, imma ottava taħt minhabba li l-kordi (jew l-iwtar) tieghu huma ferm ehxen. U peress li ghandu l-vuċi tieghu pjuttost hoxna, hafna drabi hu jaqra fil-kjavi tal-FA (għalkemm ġieli jkollu wkoll passagġi fejn ikun irid jaqra fil-kjavi tat-DO,

sahansitra dik tas-SOL meta jkollu xi noti bil-wisq akuti.) Bhala strument tal-korda, aktarx li jgħin fl-armonija, sew meta jkun qed idoqq f'xi orkestra sinfonika, kif ukoll f'xi biċċa mużika *da camera*. Meta jrid ukoll, jaf jinsiglek xi melodija li thollok b'dik il-vuċi tenorili tiegħu.



**II-KUNTRABAXX:** ismu miegħu, fil-fatt hija tagħqida ta' żewġ kelmiet = kontra + baxx, jew kontra l-baxx, iżda mhux għax jimxi bil-kontra d-daqq ta' xi baxx ieħor, anzi, jikkumplimenta d-daqq tal-vjolinċell, imma ottava tahtu. Tant hu hekk li, għall-kuntrarju tal-membri kollha l-oħra tal-istess familja, il-kuntrabaxx huwa strument li jittrasponi peress li, in-noti li jkollu miktubin quddiemu, meta jindaqq, fil-fatt jinstemgħu ottava taht. Dan isir biex jiġu evitati hafna noti barra mill-pentagramma li jista' jxekkel mill-qari tagħhom. Haġ' oħra hi li, il-kuntrabaxx jintona ruħu permezz tal-kwarti perfetti, i.e. MI (IV) – LA (III) – RE (II) – SOL (I) u, minhabba l-guffaġni tiegħu, ma jistax jinżamm taht il-geddum, imma irid jindaqq minn bilwieqfa jew billi tpoġġi fuq ix-xifer ta' xi banketta għolja. Il-kuntrabaxx jintuza hafna wkoll fil-mużika ġazz - tip ta' mużika b'ritmu qawwi li originat min-negri tal-Amerka, u li tagħmel użu eċċessiv ta' sinkopazzjoni. Għal dan il-ghan, il-kuntrabaxx aktar jindaqq bis-swaba' (pizzikat) milli bl-arkett (jew qwajjes).

**VJOLINISTI, VJOLISTI U VJOLINĊELLISTI MALTIN TA' FAMA:** Bhal kull pajjiż ieħor, Malta wkoll għandha biex tiftahar bit-talenti kbar f'kull qasam li hija rnexxielha tipproduċi matul iż-żmenijiet, mhux anqas f'dak tal-mużika. Uħud minn dawn it-talenti saħansitra kisbu fama barra minn xtutna, jew ngħataw rikonoxximent mill-barranin stess.

Fost dawn il-mużiċisti kbar li kienu jdoqqu strument tal-korda nsibu lil Angelo NANI (1751–1844) li, għalkemm tweled f'Castel Franco fil-provincja ta' Venezja, għex u miet Malta wara li l-Gran Mastru Pinto kien impjegah bhala vjolinista fil-Palazz tal-Granmastri. Għadu tfal, Angelo kien wiret il-hajra għall-mużika minghand missieru stess, Gerolamo li kien ukoll vjolinista gwapp. Huwa tghallem il-vjolin minghand is-surmast Nazzari. Min-naħa tiegħu, dan Nazzari tant kien sodisfatt bil-progress ta' Angelo li ried ilaqqgħu ma' ċertu Rapp, professur Ġermaniż tal-vjolin, u bis-saħħa t'hekk spicċa Malta.



Angelo baqa' jaħdem bhala vjolinista anke matul is-saltna tal-Granmastru Fra Emmanuel De Rohan Poldhuc, fejn dan tal-aħħar zammu mhux biss mal-Mużiċisti gwappi tal-Palazz Maġistrali, imma saħansitra hatru wkoll segretarju privat tiegħu. Jinghad li, fi żmienu hadd ma kien ihabbatha mal-hlewwa ta' kisra li kienet toħroġ mill-arkett tiegħu! Aktar tard f'hajtu, Angelo kien inhatar ukoll vjolinista fil-Katidral tal-Imdina, liema post zamm sa mewtu. Barra minn dax-xogħol, Angelo kien ukoll prim vjolin u direttur tal-orkestra fit-Teatru Manoel, liema kariga baqa' jokkupa sal-1828. Kien ukoll impresarju tal-istess teatru għal sitt staġuni shaħ, u rnexxielu jikseb l-impriza f'idejh għal erba' darbiet konsekuttivi għal għaxar snin shaħ.

Angelo kien żżewweg lil Ninfa Schembri, u minnha kellu tmien subien u erba' bniet. Uħud minnhom saru mużiċisti, fosthom **Agostino** (1782-1846), li kien vjolinista u li waħda mix-xoghlijiet tiegħu tinsab fl-Arkivju tal-Mużew tal-Katidral tal-Imdina, u **Vincenzo** (1775- ?). Imma l-aktar wiehed li spikka fosthom kien **Emmanuele** (1769-1860), l-ewwel wild ta' Angelo u l-ewwel Nani li tweled f'Malta.

**Emmanuele** NANI aktarx studja taht missieru u aktar tard ma' Vincenzo Anfossi, organista fil-Kon-Katidral ta' San Ġwann. Għadu guvnot, daqq flimkien ma' missieru xi sinfoniji għal żewġ vjolini obbligati fit-Teatru Manoel fil-preżenza tal-Granmastru, Kavalieri u Mużikanti. F'Malta, Emmanuele kien ġie mahtur Sekond Vjolinista fil-Katidral tal-Imdina, imma ma damx wisq fiha għax siefer l-Italja fejn f'qasir żmien lahaq Direttur tal-Orkestra tat-Teatru Camojjar fl-Istat ta' Modena. Kien għamel eżami f'Lucca u ġie l-ewwel wiehed u daqq

ta' vjolinista f'Kunċert ta' Mużika klassika magħmul minn mużiċisti ċelebri. Minn dak in-nhar 'il quddiem, isem Emmanuele nfirex mal-ibliet kollha tal-Italja sa ma wasal Venezja. Id-*duce* ried jisimghu u stiednu biex idoqq fil-palazz tiegħu flimkien ma' Rolla, Rovalli u Gros, tliet ċelebritajiet li kienu fis-servizz tad-Duka ta' Parma. Minbarra li, għal xi żmien, Emmanuele għamilha ta' Prim Vjolinista u Direttur tal-orkestra tat-*Teatro Domenica*, u aktar tard, tat-*Teatro Comunale Provisorio* ta' Katanja, kien ukoll impjegat bħala Prim Vjolinista fil-Katidral f'din l-istess belt.

Lura Malta fl-1823, Emmanuele laħaq Direttur tal-Orkestra tat-*Teatro Britannico*, u ħames snin wara kien jokkupa l-istess kariga fit-Teatru Manoel. Fl-1834 iżżewweġ għat-tieni darba lil Caterina, imwielda Xicluna. Huwa kellu żewġ itfal mill-ewwel żwieġ tiegħu ma' Theresa Torteu', imwielda Trapani li kien sar fl-1787 meta kellu biss 18-il sena. L-aħħar snin ta' ħajtu qattagħhom f'Katanja, u għad li mgħobbi bis-snin baqa' jdoqq ta' Prim Vjolin fit-Teatru u fil-Katidral. Miet meta kellu kważi tnejn u disgħin sena!

Familja oħra li tatna vjolinisti gwappi hija dik ta' CARABOTT. Insemmu lil missier, **Luigi** (1832–1889), li l-mużika tiegħu hija kollha mitlufa. Kien l-ewwel Surmast-Direttur tas-*Societa Filaromina Nazionale* 'La Valette' li huwa stess kien waqqaf fl-1874. Ibnu, **Ruggieru** (1860–1896) wkoll ta ruħu għall-mużika billi studja l-vjolin għand missieru stess u sar vjolinista tat-Teatru Rjal. Kien Surmast-Direttur ta' xi baned Maltin. Kiteb ukoll xi sinfoniji u bċejeċ mużikali oħra.

Insemmu wkoll lil huh l-iehor, il-kavalier **Ċensu** (1844–1914) li, bħal huh Ruggieru studja l-vjolin għand missieru u armonija, kuntrapunt u orkestrazzjoni għand Giuseppe Vella. Gie żmien, li dan is-Surmast daqq il-vjolin fl-aqwa teatri tal-Ġermanja u fit-Teatru Rjal tagħna. Hu kien laħaq Surmast-Direttur tal-Banda 'La Valette' wara missieru. Xi xogħlijiet minn tiegħu jinsabu merfugħin fl-arkivju ta' din l-ewwel Banda Beltija.

U xi ngħidu mbagħad għal **Pawlu** (1906 – 1976) li wkoll studja l-vjolin taħt missieru u li ta xi kunċerti bħala solista sa minn età żgħira. Studja wkoll il-vjolinċell u ta' sittax-il sena narawh prim vjolinċellista tat-Teatru Rjal. Kiseb il-*Licenciate* mir-Royal Schools of Music (L.R.S.M.). Kiteb studji għall-vjolinċell fosthom, trattat bl-Ingliż - *The technique of the left hand* - liema trattat gie milqugħ u mfahħar minn vjolinċellisti barranin. Bosta drabi ta kunċerti bil-vjolinċell f'Malta u barra.



Hemm imbagħad il-familja CAMILLERI. **Nerik** (1842–1929) studja l-klarinetta taħt missieru Ċensu (1821 – 1897) u l-vjolin għand Luigi Carabott. Kien professur tal-vjolin fit-Teatru Rjal u fit-Teatru Manoel u f'diversi kappelli. Huh **Gavinu** (? -1910) ukoll hareġ vjolinista u kornettista mill-aqwa, serva fiż-żewġ Teatri ta' Malta, fil-Katidral u fi knejjes oħra. Laħaq ukoll direttur ta' baned u kompożitur ta' mużika varja. Huhom iż-żgħir l-iehor **Dandu** (1859–1942) studja l-flawt u l-vjolin għand missieru u l-armonija u l-kompożizzjoni għand huh Nerik. Kien il-prim flawtista tat-Teatru Rjal għal tletin sena shaħ, u ġieli daqq ukoll fit-teatru ta' Covent Garden. Kiteb bosta mużika sagra u xi oħra profana għall-Banda. Kien *Maestro di Cappella* ta' hafna parroċi u direttur ta' Baned.



U xi ngħidu mbagħad għal **Karlu FIAMINGO** (1881–1961). Tgħallem il-vjolin għand missieru Ġorġ, vjolinista msemmi. Ta' 14-il sena beda jdoqq il-vjolin fl-Orkestra tat-Teatru Rjal u laħaq prim vjolinista. Karlu qatt ma tbiegħed minn xtutna. Il-kompożizzjonijiet tiegħu l-aktar imfahħra kienu daww għall-vjolin solista, u xogħlijiet miktubin għal vjolinista b'teknika fina u b'heffa konsiderevoli ta' swaba'. Joseph Joachim kien fahħar il-kompożizzjonijiet ta' Fiamingo u qatagħhom bħala kapopolavuri. It-Taljan G. Luporini wkoll fahħar hafna x-xogħlijiet tiegħu u sejhilhom gawhriet. Fost ix-xogħlijiet tiegħu nsemmu biss l-*Andante Appassionato*, il-*Pensiero Melanconico*, il-*Gran Capriccio di Concerto* - li jikkonsisti f'varjazzjonijiet fuq in-*Norma* ta' Bellini, u

*l-Barcarola*, kollha għall-vjolin u l-pjanuforti, kif ukoll id-*Danse Infernale ‘caprice fantastique’* għall-vjolin u orkestra jew għall-akkumpanjament tal-pjanu, biċċa xogħol miktuba apposta għall-vjolinista Ungeriz ta’ fama mondjali, Joseph Joachim.

U la wasalna s’hawn insemmu wkoll lil **Mario CIRILLO** (1897-1955). Studja l-muzika għand missieru Anġlu, kontrabaxxista u alljev ta’ Zingarelli f’*San Pietru a Mejella* flimkien ma’ Anton Nani, Rikard Bugeja u Alfred Hare. Ta’ 16-il sena daqq il-vjolin fl-ewwel ċinema gewwa Tripli. F’Malta wkoll kien waqqaf l-orkestra “Bellini” tal-Ħamrun bl-alljevi tiegħu stess. Fost ix-xogħlijiet tiegħu nsibu għadd ta’ vodvilli, bċejjeċ għal vjolin wahdu, u anke għal vjolinċell, kitarra u pjanu, rumanzi *da camera*, muzika ballabbli, u oħrajn għaċ-ċini.

Il-kompożitur prolificu **Carmelo PACE** (1906-1993) kien ukoll vjolinista tajjeb. Studja l-muzika u vjolin għand zijuh Vincenzo Ciappara, imbagħad għand Carlo Fiamingo. Id-disa’ snin li qatta’ fit-Teatru Rjal bhala Professur tal-Vjola wittewlu t-triq għas-suċċess. Izda, meta wasal waqtu hteglu jinqata’ mill-istrumenti (vjola, vjolin u pjanoforti) u jinxeġet għat-tagħlim tal-muzika u għall-kompożizzjoni. Huma bosta x-xogħlijiet tiegħu għall-istrumenti tal-korda biex wieħed joqgħod isemmiehom kollha hawnhekk.

Fost il-ġenerazzjoni l-ġdida ta’ vjolinisti insemmu biss lil **James GRECH** (1977-2005), li halliena meta kien għadu kif beda il-karriera birllanti tiegħu bhala *concert violinist*. Huwa studja kemm Malta kif ukoll barra minn xtutna. Kien ukoll il-fundatur u organizzatur tal-festival *Stradivari Season*. Kemm dam għall-kura l-Awstralja kien lahaq tella’ xi kuncerti biex seta’ jaqta’ ffit mill-ispejjeż kbar li l-marda tal-kancer sfortunatament iggib magħha!

**Carmine LAURI** (tw. 1971) tghallem il-vjolin taht Mario Bizazza f’Malta u fir-*Royal Academy of Music* taht Jean Harvey, Maurice Hasson u artisti distinti oħrajn fosthom, Anne Sophie Mutter u Ida Haendel. Huwa daqq ma’ diversi orkestri madwar id-dinja fosthom il-World Orchestra for Peace taht Valery Gergiev u l-London Symphony Orchestra, li tagħha huwa *co-leader*. Ma’ din tal-aħħar ukoll, ġieli rrekorja muzika għall-films bhalma huma *Star Wars*, *Harry Potter*, u *The Queen*, kif ukoll oħrajn, bhalma huma *As you like it* u *Joyeux Noël*, illi fihom daqq bhala solista fuq il-vjolin. Hafna huma l-okkażjonijiet l-oħra li fihom Carmine ġie magħzul biex idoqq bhala solista fil-preżenza ta’ kapijiet tal-istat jew nies distinti oħra fosthom, il-Maesta Tagħha, ir-Reġina Elizabetta II. Matul il-karriera brillanti tiegħu wkoll, hareġ żewġ diski kumpatti, *Bravura* (1994) u *Violin Extravaganza* (2004). Carmine jiġi ta’ spiss mistieden bhala ġurija f’gari muzikali li jinżammu gewwa Londra, kif ukoll jikkowċja lill-istudenti avvanzati li jattendu r-*Royal Academy of Music* u l-*Guildhall School of Music and Drama*. Huwa ġie elett bhala *Associate of the Royal Academy of Music* (ARAM) u *Fellow of the Royal Academy* (FRAM) għall-kisbiet li għamel fil-karriera tiegħu fl-2004 u l-2006 rispettivament. Aktar riċenti, Carmine ngħata Ġieħ ir-Repubblika bhala turija għat-talenti distinti li dan il-vjolinist ta’ fama mondjali jhaddan.



Pl. 27. A Cluster of Ancient Stringed Instruments

Għeluq: Dan l-artiklu qed jitwassal lill-qarrejja Skalin kollha għal żewġ raġunijiet: (a) fl-okkażjoni tal-festa titulari ta’ Sant’ Anna li qed tiġi ċċelebrata gewwa ir-rahhal marittmu ta’ Wied il-Għajjn, u (b) fl-okkażjoni tal-125 anniversarju mit-twaqqif tas-Socjetà Muzikali San Ġuzepp tal-Ħamrun. Il-Kumitat Ċentrali, flimkien mad-diversi Kummissjonijiet fi hdan is-Socjetà Ġuzeppina, qed ihejju programm shih u sabih ta’ attivitajiet muzikali u oħrajn soċjali li ser ikunu mifruxin matul din is-sena kollha. Iċ-ċelebrazzjonijiet jilhqu l-qofol tagħhom b’Kuncert Kbir nhar is-17 ta’ Awwissu fejn il-Banda tkun taht id-direzzjoni tal-awtur stess li lahaq Surmast-Direttur ta’ din l-ewwel Banda Ħamruniża proprju fl-1 ta’ Ottubru tas-sena l-oħra.

Glossarju:

**Arżnu:** għuda tas-siġar tal-prinjoli, snuber eċċ, li tintuża fix-xogħol tal-għamara; injam imfittex hafna għall-ebusija tiegħu.

**Kjavi:** dik li bl-Ingliż insejgħulha *clef*, hija sinjal illi biha jiġi ffissat l-isem tan-noti – liema sinjal jinsab fil-bidu ta' kull biċċa mużika. B'kollox hemm tlieta minn dawn: waħda tas-SOL jew kjavi tal-Vjolin, erbgħa tad-DO - Sopran, Nofs Sopran, Kuntralt, u Tenur, u tnejn tal-FA - Baritonu u Baxx. Il-kjavi kollha huma wisq meħtieġa għat-trasport tal-istrumenti.

**Kjavi tal-Kuntralt:** din il-kjavi titqiegħed fuq it-tielet linja.



**Kwartett tal-arki:** grupp ta' erba' min-nies idoqqu erba' strumenti tal-korda flimkien, i.e. żewġ vjolini, wiehed prim u l-iehor sekond, vjola, u vjolinċell. Ġieli wkoll, jidhol il-kuntrabaxx minflok il-vjolin sekond. Kompożituri tal-era Klassika bħal Joseph Haydn, Wolfgang Amadeus Mozart, u Ludwig van Beethoven kitbu hafna bċejjeċ għall-kwartett tal-arki.

**Maestro di cappella:** xogħol dan is-surmast hu, mhux biss li jidderieġi l-mużika fil-knejjes, imma wkoll li jikkomponi bċejjeċ adatti biex isiru waqt il-funzjonijiet religjużi.

**Musica da camera:** tip ta' mużika għalbiex tindaqq f'post żgħir u mhux f'xi knisja kbira, go xi teatru, jew sala tal-kunċerti. Fi kliem ieħor, hija mużika miktuba għal numru żgħir ta' strumenti u/jew vuċijiet.

**Pentagramma:** dik li bl-Ingliż insejgħulha *Staff* jew *Staff*, jiġifieri vers ta' hames rigi għall-kitba tal-mużika. In-noti jinkitbu fuq jew bejn dawn il-hames linji paralleli u jingħaddu mill-ewwel linja jew spazju t'isfel għal fuq.

**Raża:** gomma; għelk tas-siġar; sustanza twaħħal magħmula wkoll b'mod sintetiku.

**Sikamoru:** Tip ta' siġra li minnha jittiehed l-injam.

**Sinkope:** fil-mużika din tiġri meta nota taħbat b'mod illi nofs il-valur tagħha jaqa' fuq il-parti forti u n-nofs l-iehor fuq id-deboli.

**Vodvill:** Ġeneru teatrali hafif u mexxej, b'taħlita ta' partijiet irreċitati u oħrajn kantati. Dan il-ġeneru twieled fi Franza fl-ewwel deċennji tasl-seklu dsatax.

**Verniċ:** lostru: għelk trasparenti li bih l-oġġett jiġi jleqq.

